

ЯГЪКУБТАН ХАТ

1 ¹Дөнья буйлап таралган уника кабиләгә* Аллаһы һәм Раббы Гайсә Мәсих колы Ягъкубтан сәлам!

Сынаулар һәм иман

²⁻³Имандашларым, иманыгыз сыналуының сабырлык туду-руын белгәнгә күрә, төрле сынауларга элөгүне үзегезгә зур шатлык дип санагыз. ⁴Сез камил, бөтен булсын өчен, сездә кимчелек булмасын өчен сабырлык үз эшен эшләп бетерергә тиеш. ⁵Әгәр кайсыгызның да булса зирәклеге булмаса, ул вакытта аны Аллаһыдан сорасын, һәм ул аңа биреләчәк, чөнки Аллаһы юмарт һәм, берсен дә шелтәләмичә, барысына да бирә. ⁶Ләкин сез иман белән, инанып, һич тә шикләнмичә сорарга тиеш, чөнки шикләнүчеләр, жил куып йөрткән, бер яктан икенче якка бәрелә торган дингез дулкынына охшаганнар. ⁷Андый кеше Раббыдан нәрсәдер алырмын дип уйламасын. ⁸Мондый кеше – икеләнүчән, үзенең кылган гамәлләрендә нык тормаучан.

⁹Мохтаж мәсихче үзенең күтәрелүе белән горурлансын. ¹⁰Бай исә үзенең түбән төшерелүе белән горурлансын, чөнки ул кыргый чәчәк шикелле юкка чыгачак. ¹¹Кояш чыга, көйдергеч эсселек башлана, эсседән үлән сула, аның чәчәге коела һәм матурлыгы югала. Байлар да шулай ук үзләренең эшләрен эшлөгәндә юкка чыгачак. ¹²Сынауларга түзгән кеше бәхетле: алар аша узып, ул Аллаһы Үзен сөючеләргә вәгъдә иткән тормыш тажын алачак. ¹³Коткыга бирелгәннәрнең берсе дә: «Бу коткы Аллаһы тарафыннан жибәрелгән», – дип әйтергә тиеш түгел, чөнки явызлык Аллаһыны вәсвәсәләндерә алмый һәм Аллаһы Үзе беркемне дә вәсвәсәләндерми. ¹⁴Ләкин һәркемне дә үзенең үк кызыктырып алып кереп китүче һәм аны тозакка эләктерүче

* ^{1:1} *Уника кабилә* – дөнья буйлап таралган яһүд мәсихчеләре, яисә дөньядагы барлык мәсихчеләр.

хайвани теләкләре вәсвәсәгә кертә. ¹⁵ Шуннан соң, хайвани теләк, яралып, гөһәһны, ә гөһәһ, ныгыгач, үлемне тудыра. ¹⁶ Үзегезгә алданырга ирек бирмәгез, сөекле имандашларым. ¹⁷ Һәртөрле игелекле һәм камил бүләк югарыдан, яктылыклар Атасыннан килә. Ул һәрвакыт үзгәрешсез һәм һичкайчан, борылып, караңгылык тудырмый*. ¹⁸ Яратканнары арасында без беренче жимеш булсын өчен, Ул безне, хакыйкәт сүзе аша, Үз ихтияры белән барлыкка китерде.

Тыңдагыз һәм үтәгез

¹⁹ Сөекле имандашларым, шуна игътибар итегез: һәркем тыңларга өлгер булырга, ә сөйләргә һәм ачуланырга ашыкмаска тиеш, ²⁰ чөнки кеше ачуы Аллаһы теләгән тәкъва тормышка алып килми. ²¹ Шулай итеп, бөтен әхлакый шакшылыктан һәм башка төрле яманлыктан ваз кичегез, йөрәкләрегез туфрагына утыртылган Аллаһы сүзен тыйнаклык белән кабул итегез, ул сүз сезнең жаннарыгызны коткара ала. ²² Сүз тыңлап кына үз-үзегезне алдамагыз, ә аны үтәгез. ²³ Кем дә булса Аллаһы сүзенә колак сала, ләкин аны үтәми икән, ул үзенә табигать тарафыннан бирелгән йөзен көзгедән караучыга охшап кала: ²⁴ үзенә жентекләп карый да, читкәрәк китү белән, йөзенең ниндилеген шундук оныта. ²⁵ Кем дә кем Аллаһының камил булган ирекле канунын игътибар белән тикшерә һәм, шулай дәвам итеп, ишеткәннен онытмыйча, аны башкара икән, ул үзенә эшләрендә бәхетле булачак. ²⁶ Әгәр кем дә булса үзен Аллаһыга табынучы дип санып, ләкин телен тыймый икән, бу вакытта ул үзен алдый гына, һәм аның диндарлыгы бернигә тормый. ²⁷ Аллаһы Ата Үз каршында саф, тапсыз санаган табыну – ятимнәрнең, тол хатыннарынның кайгылары белән уртаклашып, алар турында кайгырту һәм үзеңне, нәжесләмичә**, фани дөньядан саклау.

Һәркемгә тигез карагыз

2 ¹ Имандашларым минем, иң бөек Раббыбыз Гайсә Мәсихкә иман итүчеләр буларак, һәркемгә тигез карагыз. ² Әйтик, жылышыгызга бай киенгән, алтын балдаклы кеше һәм шулай ук тузган киём кигән ярлы кеше дә килә, ди. ³ Бай киенгән кешегә аерым игътибар биреп: «Менә монда, бу яхшы

* 1:17 *Борылып, караңгылык тудырмый* – Монда Аллаһы Тәгаләнең үзгәрешсез булуы, күк жисемнәренә торышларын үзгәртеп, караңгылык булдырулары һәм башка күренешкә керүләре белән капма-каршы куела.

** 1:27 *Нәжесләү* – дини мәгънәдә пычрату дигән сүз.

урынга утырыгыз», – дип әйтсәгез, ярлыга исә: «Әнә тегендә бас» яисә «Аягым очына утыр», – дисәгез, ⁴үз арагызда бер-берегезне аерып карыйсыз һәм, начар фикерләргә таянып, хөкем итүче хаким кебек буласыз түгелме? ⁵Тынлагыз, сөекле имандашларым! Аллаһы иманга бай булырга һәм Үзен яратучыларга Үзе вәгдә иткән Патшалыкны кабул итәргә дөнъя күзлегеннән караганда ярлы булып күренгәннәрне сайлады түгелме? ⁶Ә сез исә ярлыларны мәсхәрәлисез! Сезне жәберләүчеләр һәм хакимнәр алдына сөйрәүчеләр – байлар түгелмени инде? ⁷Мәсихнең яхшы исемен яманлылар түгелме алар? Ә Аллаһы сезне бу исем белән атады. ⁸Әгәр сез чыннан да Изге язмада әйтелгән: «Якыныңны үзеңне яраткан кебек ярат» дигән Аллаһы Патшалыгы канунын үтисез икән, дәрәс эшлисез. ⁹Ләкин әгәр һәркемгә дә тигез карамыйсыз икән, сез гөнаһ кыласыз һәм канун сезне канун бозучылар дип атап хөкем итә. ¹⁰Канунны бөтен килеш тотучы аның бер генә таләбен үтәмәсә дә, тулысынча канунны бозуда гаепле. ¹¹Чөнки «Зина кылма» дип әйткән Аллаһы шулай ук «Үтермә» дип тә әйткән. Һәм шуңа күрә дә, әгәр зина кылмасаң, ләкин үтерсәң, син канунны бозучы буласың. ¹²Ирекеллек кануны буенча хөкем ителәсе кеше буларак сөйлә һәм гамәл кыл. ¹³Чөнки рәхимлелек күрсәтмәгәннәргә хөкем рәхимсез булчак. Рәхимлелек исә хөкемнән өстен тора!

Иман һәм эшләр

¹⁴Әгәр кем дә булса: «Мин иман итәм», – дип әйтә, ә эштә күрсәтми икән, имандашларым, моннан ни файда? Андый иман аны коткара аламы? ¹⁵Әгәр имандаш ир-ат яки хатын-кыз киёмгә яки ризыкка мохтаж булып, сезнең берәрегез: ¹⁶«Иминлек белән китегез. Жылыныгыз һәм яхшы итеп тукланыгыз!» – дип әйтсә, әмма аларга тормышта кирәк булган нәрсәләрне бирмәсә, бу сүзләрдән ни файда? ¹⁷Иман белән дә шулай ук. Әгәр дә иман, үзенә лаеклы гамәлләр белән бергә булмыйча, үзе генә булса, ул үле. ¹⁸Ләкин кемдер: «Синең иман, ә минем эшләр бар!» – дип әйтер. Син миңа үзеңнең иманыңны гамәлләрдән башка күрсәт. Ә мин сина үз иманымны кылган гамәлләрем белән күрсәтермен! ¹⁹Син Аллаһының бер булуына ышанасың. Яхшы! Хәтта женнәр дә моңа ышана һәм калтырап тора. ²⁰Әй, син, төпсез кеше! Гамәлсез иманның файдасыз булуына дәлилләр телесеңме? ²¹Әллә атабыз Ибраһим үзенә улы Исхакны, корбан китерү урынына корбан рәвешендә тәкъдим итеп, эш-гамәлләре белән Аллаһы тарафыннан акланмаганмы? ²²Күрәсең ки, аның иманы кылган гамәлләре белән бергә барган һәм шул гамәлләре аркылы иманы камил булган. ²³Изге язмада

язылган: «Ибраһим Аллаһыга ышанды, һәм моның белән Аллаһы тарафыннан хак саналды», – дигән сүзләр тормышка ашты. Шулай итеп, ул «Аллаһы дусты» дип аталды. ²⁴Кешенең Аллаһы тарафыннан иман белән генә түгел, бәлки кылган гамәлләре белән аклануын күрәсез. ²⁵Хәбәрчеләрне сыендырып һәм аларга башка юлдан качарга ярдәм итеп, уйнашчы хатын Рәхәб шулай ук кылган гамәленә карап Аллаһы тарафыннан акланды. ²⁶Шулай итеп, жансыз тән үле булган кебек, кылган гамәлдән башка иман да үле.

Игътибар белән сөйләгез

3 ¹Имандашларым, арагыздан бары кайберләрегез генә укытучы булсын. Сөз беләсез: укытучы буларак, башкаларга караганда без ныграк хөкем ителербез. ²Чөнки без барыбыз да төрлечә абынабыз. Сүздә гөнаһ кылмый торган кеше – камил, үзенең бөтен тәнен тыя белә торган кеше. ³Тынласыңнар өчен, без атларның авызына авызлык кидерәбез һәм, шулай итеп, аларның гәүдәләре белән идарә итә алабыз. ⁴Әйдәгез, корабларны мисал итеп китерик. Зур булсалар да һәм аларны көчле жилләр куып йөртсә дә, алар бик кечкенә кораб койрыгы ярдәмендә койрыкчы теләгән якка идарә ителәләр. ⁵Тел дә шулай ук, гәүдәнең кечкенә генә әгъзасы булса да, бөек нәрсәләр белән мактана ала. Уйла: нинди кечкенә очкын зур урманны яндырып жибәрергә мөмкин. ⁶Тел дә – ут. Тәнебезнең әгъзалары арасында ул – яманлык дөнъясы. Ул бөтен тәнебезне нәжесли һәм тормышыбыз агышында янғын чыгара. Телне исә жәһәннәм уты кабызып жибәрә. ⁷Һәртөрле хайваннарны, кошларны, сөйрәлүчеләрне һәм дингез хайваннарын кеше үзенә буйсындыра ала һәм буйсындырды да. ⁸Ләкин беркем дә телне буйсындыра алмый: ул тыелгысыз, усал һәм үтергеч агулар белән тулы. ⁹Телебез белән Раббы Атабызны данлыйбыз, шул ук тел белән Аллаһыга охшашлы итеп барлыкка китерелгән кешеләрне каргыйбыз. ¹⁰Бер үк авыздан данлаулар да, каргышлар да чыга. Имандашларым, алай булырга тиеш түгел. ¹¹Бер чишмәдән төче һәм тозлы су ага аламы әллә? ¹²Имандашларым, инжир агачы зәйтүн, ә йөзем чыбыгы инжир жимеше бирә аламыни? Тозлы чишмә дә төче су бирә алмый.

Чын зирәклек

¹³Сезнең арагызда кайсыгыз зирәк һәм акылы, ул үзенең шундый икәнлеген игелекле тормышы белән, зирәк тыйнаклык тудырган гамәлләре белән күрсәтсен. ¹⁴Ләкин йөрәкләрегездә ачы көнчелек һәм үз-үзегне генә ярату яшәсә, мактанмагыз,

һәм сез хакыйкатыкә каршы ялганламассыз. ¹⁵ Андый зирәклек югарыдан түгел, ул дөнъяныкы; рухи түгел, ул женнәрдән килә. ¹⁶ Чөнки көнчелек һәм үз-үзенне генә ярату булган урында тәртипсезлек тә, һәртөрле явыз эшләр дә була. ¹⁷ Ә югарыдан килүче зирәклек, беренчедән, саф, шулай ук тыныч, башкаларга игътибарлы, аек акыл белән тынлаучан, шәфкатылелек һәм игелекле жимешләр белән тулы, кешеләрне аермый торган һәм эчкерсез. ¹⁸ Тәкъвалык орлыкларын тынычлыкта чәчәләр һәм ул орлыклар тынычлык булдыручыларга уныш китерә.

Дөнъя белән дус кеше – Аллаһы дошманы

4 ¹ Арагыздагы низаг һәм талашлар кайдан килә? Һәрвакыт сездә көрәшпә яшәүче көчле теләкләрдән килеп чыкмыймыни алар? ² Сез нәрсәдер телисез, ләкин ала алмыйсыз, үтерәсез, бик каты телисез, ләкин теләгәнәгезгә ирешә алмыйсыз. Сез талашасыз һәм көрәшәсез. Аллаһыдан сорамаганга күрә, теләгәнәгезне ала алмыйсыз. ³ Сорап та ала алмыйсыз, чөнки, алган нәрсәләрне, хозурлану өчен кулланырга теләп, дәрәс булмаган ниятләр белән сорыйсыз. ⁴ Хыянәтчеләр, сез дөнъяны яратуның Аллаһы белән дошман булуга бәрабәр икәннән белмисезме әллә? Дөнъя белән дус булырга теләүче кеше Аллаһыга дошман була. ⁵ Яки Изге язмада: «Аллаһы безгә салган рухны көнләп, бик нык ашкынып тели*», – дип юкка гына әйтелгәнме әллә? ⁶ Ләкин Аллаһының бирә торган мәрхәмәте тагын да зуррак. Менә шуңа күрә Изге язмада:

«Аллаһы тәкәбберләргә каршы тора,

Ә басынкыларга мәрхәмәтен бирә», –

дип әйтелгән. ⁷ Шуңа күрә үзегезне Аллаһыга буйсындырыгыз. Иблискә каршылык күрсәтегез, һәм ул сездән качар. ⁸ Аллаһыга якын килегез, һәм Ул да сезгә якынаер. Гөнаһлылар, кулларыгызны чистартыгыз, икеләнүчеләр, йөрәкләрегезне сафландырыгыз! ⁹ Хәсрәтләнәгез, ачыныгыз һәм ыңгырашыгыз! Сезнең көлүгез кайгыга, ә шатлыгыгыз хәсрәткә әйләнсен. ¹⁰ Раббы алдында баш иегез, һәм Ул сезне югары күтәрер. ¹¹ Туганнар, бер-берегезне яманламагыз. Үзенә имандашын яманлаучы һәм хөкем итүче канунны да яманлый һәм хөкем итә. Әгәр син канунны хөкем итәсең икән, димәк, син – канунны үтәүче түгел, ә аны хөкем итүче хаким. ¹² Бары тик бер генә канун Чыгаручы һәм Хаким бар. Ул гына коткара һәм һәлак итә ала. Шулай булгач, башкаларны хөкем итәргә кем соң син?

* ^{4:5} *Аллаһы безгә салган рухны көнләп, бик нык ашкынып тели* – Бу сүзләрне «Аллаһы безгә салган рухта көчле теләкләр бар» дип тә аңларга мөмкин.

Масаючанлыкны кисәтү

¹³ «Бүген яки иртәгә без шундый-шундый шәһәргә китәрбез һәм анда ел буге торырбыз, сату итәрбез һәм зур табыш алырбыз», – дип сөйләүчеләр, хәзер сез тыңлагыз. ¹⁴ Сез хәтта иртәгә тормышыгызда нәрсә буласын да белмисез. Сез аз гына күренеп алучы, ә соңыннан юкка чыгучы томан кебек. ¹⁵ Аның урынына сез: «Әгәр Раббы теләсә, без исән булырбыз һәм монны яки тегене эшләрбез», – дип әйтергә тиеш. ¹⁶ Ләкин сез, чынлыкта, тәкәбберләнәсез һәм масаясыз гына. Һәр масаючанлык – начар! ¹⁷ Шулай итеп, кем дә кем дәрәсән эшләргә кирәклекне белеп тә, алай эшләми икән, бу вакытта гөнаһ кылган була.

Байларга кисәтү

С¹ Байлар, сез тыңлагыз! Сизгә якынлашучы бәхетсезлекләр өчен ыңгырашып елагыз. ² Сизнең байлыгыгыз череп бетте, киёмнәрегезне көя ашап бетерде. ³ Алтын-көмешләрегез тутыкты! Бу тутык сезгә каршы дәлил булчак һәм тәнегезне ут шикелле ашачак. Байлыкны шушы соңгы көннәрдә тупладыгыз. ⁴ Кырларыгызда эшләүчеләр сизнең өчен уныш жыйды, сез исә аларга түләмедегез. Тыңлагыз – хақы түләnmәгән хезмәт сезгә каршы кычкыра. Уракчыларның ачы тавышлары Чиксез Кодрәтле Раббының колакларына барып ишетелде. ⁵ Жирдә яшәгәндә сез күнелегезне күрдегез. Сизне чалу өчен билгеләнгән көндә үзегезне симерттегез. ⁶ Гаепсезне хөкем иттегез һәм үтердегез; ул сезгә каршы килми.

Сабырлык һәм дога кылу

⁷ Имандашлар, Раббының килүенә кадәр сабыр булыгыз. Игенченең үз жиреннән кыйммәтле уныш көтеп алуын исегездә тотыгыз. Ул сабырлык белән көзгә һәм язгы яңгырлар көтә. ⁸ Сез дә шулай ук сабыр булыгыз. Күнелегезне ныгытыгыз, чөнки Раббы киләчәк көн якын. ⁹ Имандашлар, бер-берегезгә каршы әләкләмәгез, алай эшләсәгез, хөкем ителерсез. Хаким инде ишек янында тора. ¹⁰ Имандашлар, Раббы исеменнән сөйләгән пәйгамбәрләрнең газаплануларыннан һәм түземлекләрненнән үрнәк алыгыз. ¹¹ Түзеп нык торганнарны без бәхетле дип атыйбыз. Сез Әюбнең сабырлыгы турында ишеттегез һәм Раббының ахырта аның белән нәрсә эшләгәнлеген күрдегез; Раббы шәфкатыллек белән тулы һәм рәхимле бит. ¹² Иң элек, имандашларым, ант итмәгез; күк-жир белән дә, я башка нәрсә белән дә ант итмәгез. Аллаһы хөкеменә дучар булмас өчен,

сезнең «Әйе» – «Әйе» булсын, «Юк» – «Юк» булсын. ¹³Сезнең берәрегеz газапка дучар була икән, дога кылсын. Кайсыгыз бәхетле, мактау жырлары жырласын. ¹⁴Кайсыгыз авыру булса, шул иман итүчеләр бердәмлеге өлкәннәрен чакырсын һәм алар, Раббы исеме белән, аңа зәйтүн мае сөртеп, аның өчен дога кылсыннар. ¹⁵Иман белән кылынган дога авыруны сәламәтләндерер, Раббы аны савыктырыр. Әгәр ул гөнаһлар кылган булса, Аллаһы аны гафу итәр. ¹⁶Шулай итеп, савыгу өчен, бер-берегез алдында гөнаһларыгызны икъярар итегез һәм бер-берегез өчен дога кылыгыз. Тәкъва кеше догасы зур куәткә һәм көчле тәэсиргә ия. ¹⁷Ильяс безнең кебек үк кеше булган. Яңгыр яумасын өчен, ул тырышлык белән дога кылган һәм ул жирдә өч ел ярым яңгыр яумаган. ¹⁸Соңыннан ул тагын дога кылган, һәм күк яңгыр жибәргән, жир уңыш китергән.

¹⁹Имандашларым, әгәр сезнең берәрегеz хакыйкәтән читләшеп, икенчегез аны хакыйкәт кочагына кире кайтарса, ²⁰ул вакытта белегез: гөнаһлыны ялган юлыннан кире кайтаручы кеше бу гөнаһлының жанын үлемнән коткарыр һәм күп гөнаһларның кичерелүен тәмин итәр.



